

समुदाय

सक्रिय तथा अनौपचारिक साधन

(THE COMMUNITY)

(An Active and Informal Agency)

"A community cannot expect something for nothing, it wishes its young people to serve their community well, it must provide whatever educational advantages are needed by the young people, individually and collectively, to prepare themselves for that service."
—Crow and Crow.

समुदाय का अर्थ और परिभाषा

(Meaning and Definition of Community)

समुदाय का अर्थ (Meaning of Community) — समुदाय को आंग्ल भाषा में कम्युनिटी (Community) कहते हैं जो 'काम' (Com) तथा 'म्यूनिस' (Munis) दो शब्दों से मिलकर बनता है। 'Com' का अर्थ है—एक साथ (Together) तथा 'Munis' का अर्थ है—'सेवा करना' (To Serve)। इस प्रकार 'कम्युनिटी' (Community) अथवा समुदाय का अर्थ है 'एक साथ सेवा करना' (To serve together)। साधारण बोलचाल में समुदाय का अर्थ व्यक्तियों के उस पड़ोस से है जिसमें वे रहते हैं अथवा समुदाय दो या दो से अधिक व्यक्तियों का ऐसा समूह है जो एकता अथवा सामुदायिक भावना के द्वारा व्यतीत करने के लिए स्वतः ही विकसित हो जाता है। इस प्रकार समुदाय के निर्माण एवं स्थायित्व की दृष्टि से दो या दो से अधिक व्यक्ति, निश्चित भौगोलिक क्षेत्र, सामुदायिक भावना, सामान्य जीवन तथा नियमों आदि तत्वों का होना परम आवश्यक है। समुदाय का क्षेत्र छोटे से छोटा भी हो सकता है और बड़े से बड़ा भी। सामान्यतः समुदाय का क्षेत्र उसके सदस्यों की आर्थिक, सांस्कृतिक तथा राजनीतिक समानताओं पर निर्भर करता है। अतः एक गाँव, कस्बा, नगर तथा राष्ट्र एवं विश्व को भी समुदाय की संज्ञा दी जा सकती है। संक्षेप में, एक गाँव, नगर अथवा राष्ट्र में दो या दो से अधिक जितने भी व्यक्ति एकता के सूत्र में बँधकर सामान्य उद्देश्यों को प्राप्त करने के लिए सामान्य जीवन व्यतीत करते हों, सभी मिलकर एक समुदाय का निर्माण करते हैं।

समुदाय की परिभाषा

(Definition of Community)

समुदाय के अर्थ को और अधिक स्पष्ट करने के लिये निम्नलिखित विद्वानों की परिभाषायें दी जा रही हैं—

(1) ऑगबर्न तथा निमकॉफ—“किसी सीमित क्षेत्र के अन्तर्गत सामाजिक जीवन के सम्पूर्ण संगठन को समुदाय समझा जा सकता है।”¹